

## పరంపర

“అమ్మ కొట్టింది...నాన్నా! అమ్మ కొట్టింది...”

లంచవర్లో ఇంటి కొచ్చిన తండ్రి కాళ్ళను పెనవేసుకుంటూ అంది నాలుగేళ్ళ కవిత... రెండు చేతుల్లో కూతుర్ను లేపి చంకకెత్తుకున్నాడు వెంకటయ్య...

“నాన్నా! అమ్మ దోస్తే కట్ఫ్... మనిద్దరమే దోస్తే... ఇక్కడ కొట్టించమ్మ...” అంటూ చెంప చూపెట్టింది కవిత...

కందిపోయున్న కూతురు చెంప చూసిన వెంకటయ్య ముఖం ఎర్రబడింది... కోపంగా విమల దగ్గరి కెళ్ళాడు...

“బేబి నెండుకు కొట్టావు...?” అన్నాడావేశంగా... విమల నవ్వి ఊర్కుంది... రెట్టించడిగాడు... అయినా మాట్లాడలేదు... భార్యను చురచురా చూసాడు... ఆమె నవ్వింది...

“ఉన్న సమయమే తక్కువ... కాళ్ళూ చేతులూ కడుక్కొని అన్నం తినండి...” అని అన్నం వడ్డించడంలో నిమగ్నమైంది విమల... కాళ్ళూ చేతులు ముఖం శుభ్రం చేసుకొనొచ్చి భోజనం చేస్తూ కోపంగా భార్య దిక్కు చూసాడు వెంకటయ్య.

“అమ్మాయి నెండుకు కొట్టావు...?” మరో సారడిగాడు.

“ముందు భోజనం చేయండి...” అంటూ అక్కడ్నుంచి వెళ్ళి పోయింది విమల. గబగబా భోజనం ముగించి సమయం లేదు కాబట్టి ఆఫీసు కెళ్ళాడు వెంకటయ్య.

కాని, ఏ పని చేస్తున్నా, ఏ పైలు చూస్తున్నా ‘అమ్మ కొట్టింది’ అన్న కవిత మాటలే వెంకటయ్య చెవుల్లో ప్రతిధ్వనిస్తున్నాయి. కంది పోయిన చెంపతో ఆ పసిదాని ముఖమే కళ్ళ ముందు కదులుతోంది. విమలపై అతనికి కోపంగా వుంది... పసిదాన్నంత గట్టిగా కొట్టడమే కాకుండా - తానడిగినా జవాబు చెప్పని భార్యపై అతనికి చాలా కోపంగా వుంది...

విమల కవిత నెండుకు కొట్టింది...? పిల్లలు అల్లరి చేస్తారు. నిజమే... అంత మాత్రాన చెంప కంది పోయేట్టు కొట్టాలా...? పైగా తానడిగినా చెప్పడం లేదు. అంత పొగరెండుకు విమలకు...? తన మాటంటే లక్ష్యమే లేదు...ఎన్ని సార్లడిగినా నవ్వి ఊర్కుంటుంది...? అసలు విమలకు ఏం చూసుకొని అంత పొగరు...? తన మాటంటే ఎందుకంత నిర్లక్ష్యం...? తనేమన్నా వేలకొద్దీ కట్నం తెచ్చిందా...?

కుటుంబం గడవడానికి ఏమైనా సంపాదిస్తుందా...? తానీ సంసారాన్ని ఈదలేక ఈడిగిల బడుతున్నాడు... తాను గుమస్తాగా జాయినయ్యాడు. పదేళ్ళుగా గుమస్తాగానే మిగిలిపోయాడు... కరువు భత్యం, ఇంక్రిమెంట్ల రూపంలో జీతం కొంత కొంత

పెరిగినా పెరుగుతున్న ధరలతో తన జీతం ఏ విధంగాను పోటీ పడడం లేదు. ఎదుగుతున్న పిల్లలు... పెరుగుతున్న ఖర్చులు... ఎదుగూ బొదుగూ లేని జీవితం... జీతం... తనకు తల్లి దండ్రుల మంచి సంక్రమించిన ఆస్తి కూడా! లేదు కేవలం జీతంతోనే సంసారాన్నీదాలి... తానొక్కని సంపాదనతోనే కుటుంబం గడవాలి... తనకెన్ని ఇబ్బందులున్నా పిల్లలంటే ప్రాణం... పిల్లలు కన్నీరు కారిస్తే తను చూడలేడు. కుటుంబం కోసం బాధ్యత తీసుకోకుండా పిల్లలను బాదుతుంది విమల. తననూ సంసారం కొరకు తను పడుతున్న తపననూ అర్థం చేసుకోలేదు. చేసుకోవడానికి ప్రయత్నించడం లేదు... పిల్లలను కొడుతూ హింసిస్తుంది... తనకు చెప్పిందని తాను ఆఫీసు కొచ్చింతర్వాత కవితను మళ్ళీ కొడుతుందేమో! విమల రాక్షసి... పిల్లలను చితక కొద్దుంది. తన నర్థం చేసుకోవటం లేదు. బుద్ధి చెప్పాలి... విమలకు బుద్ధి చెప్పాలి... తగిన బుద్ధి చెప్పాలి ఈసారి పిల్లలను కొట్టకుండా చేయాలి...

పరధ్యానంగా ఆఫీసుపని చేస్తూనే ఎన్నో రకాలుగా ఆలోచించాడు వెంకటయ్య. భార్యను కఠినంగా శిక్షించాలనుకున్నాడు. రిస్టు వాచీ చూసుకున్నాడు ... ఇంకో అరగంట టైముంది ... కానీ, పని చేయడానికి మనసొప్పడం లేదు ... ఆఫీసర్ గారి పర్మిషనడిగి బయటపడ్డాడు.

సైకిల్ తొక్కుకుంటూ ఇంటి కెళ్ళాడు వెంకటయ్య. ఇల్లు చేరుకునే సరికి కవిత విమల తొడపై కూర్చొని ఏమేమో కబుర్లు చెబుతోంది. ఆమె మధ్యాహ్నం తల్లి కొట్టిన విషయం మరిచిపోయింది... కానీ, కవిత చెప్పిన మాటలు వెంకటయ్య మర్చిపోలేదు... తండ్రిని చూస్తూనే పరిగెత్తుకొచ్చి చంకలో చేరింది కవిత. ఆమె చెంపను తడిమి చూసాడు వెంకటయ్య. చెంప ఇంకా కొంచెం కందిపోయేవుంది. భార్య దిక్కు కోపంగా అసహ్యంగా చూసాడు వెంకటయ్య. లేచి లీ పెట్టడానికి ఇంట్లోకి పోబోయింది విమల.

"అమ్మాయి నెందుకు కొట్టావు?... " విమల దగ్గరికి వెళ్ళి అడిగాడు...

"ఆ విషయం మీరింకా మరిచి పోలేదా...?" అంటూ వంటింట్లోకి వెళ్ళింది విమల.

"నే నడిగిందానికది సమాధానం కాదు..." కోపంగా అన్నాడు వెంకటయ్య. లీ పాత్రలో నీళ్ళు, లీ పౌడర్ వేసి, స్టాపై పెట్టింది విమల...

"వట్టిగానే కొట్టాను... దాని కింత రాద్ధాంతమెందుకు...?" అంది...

"వట్టిగానే కొట్టడం మెందుకు? చేతుల తీలా?"

విమలేం మాట్లాడలేదు.

"నీ కళ్ళు నెత్తి కెక్కుతున్నాయి... నా మాటంటే లక్ష్యపెట్టడం లేదు... ఏం చూసుకొనంత పొగరు నీకు...?"

లీ గిన్నెలో నీళ్ళు, పౌడర్ మరుగుతున్నాయి. విమల ఏం మాట్లాడకుండా భర్తనోసారి చూసి నవ్వి ఊర్కుంది...

మరింత రెచ్చిపోయాడు వెంకటయ్య...

“నీకు పిల్లల నెలా పెంచాలో తెలియదు... భర్త నెలా గౌరవించాలో తెలియదు... మెట్రీక్ కూడా చదవని, సంస్కారం లేని బ్రూట్ వి నువ్వు... నువ్వో పశువ్వి...” అన్నాడు వెంకటయ్య కసిగా.

మరుగుతున్న నీళ్ళలో పాలు పోసి, పంచదార వేసి భర్త దిక్కు చూసింది విమల, ఆమె ముఖంలో బాధ.

“నేను రాక్షసిని... పశువును... పొగరుబోతును... ఇంకేమైనా తిట్టేదుందా...?” అంది విమల.

“ఎన్ని తిట్లైనా పడతావు కాని, అమ్మాయి నెందుకు కొట్టావో చెప్పమంటే చెప్పవు... అంతేనా...?” అన్నాడు వెంకటయ్య.

“నా బిడ్డపై నేను చెయ్యి వేయడం కూడా తప్పేనా...?” అంది స్ట్రా ఆర్పి గన్నె కింద బెడుతూ విమల...

“పిల్లలను కొట్టాల్సి నేనడం లేదు... పసిదాన్ని చెంప వాచేలా కొడితేనే శిక్షించినట్టా...? అంత క్షమించరాని నేరం చేసిందా బేబీ...?”

భర్త మాటలు వింటూ రెండు కప్పుల్లో లీ పోసి, వాట్నీ తీసుకొని ముందు గదిలో కెళ్ళింది విమల... రెండు కప్పులను లీపైయ్ పై పెట్టింది. ఆమె వెనకే వెంకటయ్య వెళ్ళాడు. తన మాటలకు జవాబు రాకపోయేసరికి వెంకటయ్యకు మరింత కోపమొచ్చింది.

“తల్లిగారింటికాన్నుంచి ఏం తెచ్చుకునే తెలివి లేకున్నా, ఒక్క రూపాయి సంపాదించే తెలివి తేటలేకున్నా కళ్ళు నెత్తిమీదున్నాయి... నేనడిగిందానికి సమాధానం చెప్పవెందుకు...” కసురుకుంటూ అన్నాడు.

“ఏ తల్లిదండ్రులైనా పిల్లలనెందుకు కొట్టారు...? పసిదాన్ని కొట్టినందుకు మీరెందుకింత పట్టుబడుతున్నారు...? ముందు లీ తాగండి... తర్వాత చెబుతాను గాని...” అంది విమల కుర్చీలో కూర్చొని లీ కప్పు చేతిలోకి తీసుకుంటూ...

“లీ తర్వాత... ముందు చెప్ప...” ఆమె కెదురుగా కూర్చుంటూ కోపంగా అన్నాడు వెంకటయ్య.

“చెప్పక తప్పదంటారా...?” అంది లీపాయ్ పై కప్పుపెడుతూ విమల...

“చెప్పమనేగా నేను మొత్తుకుంటున్నది...” మరింత కోపంగా అన్నాడు వెంకటయ్య.

“అయితే వినండి... ఇంట్లో వున్న రెండు కోడిగుడ్లతో పులుసుపెట్టి కూర వండాను... చెరి సగం గుడ్డుతో ఇద్దరు పిల్లలకు అన్నం తినిపించాను... మీ కోసమనుంచిన కోడిగుడ్డును నాకు తెలియకుండా అమ్మాయి తినేసింది... కోపమాగక కొట్టాను. ఆవేశంలో అంత గట్టిగా తగులుతుందనుకోలేదు...” అని, ఎవరు ఎవర్ని అర్థం చేసుకోలేదో మీరే తేల్చుకోండన్నట్టు చూసి లీ కప్పు తీసుకొని వంటింట్లోకి వెళ్ళింది విమల...

ఆ మాటలు విన్న వెంకటయ్య ముఖం మాడిపోయింది... ముఖంలో ఆశ్చర్యం! ఆ మాటల్లో ఎన్నో అర్థాలు, ఎన్నో భావాలు స్ఫురించాయతనికి... అతని

కళ్ళముందెన్నో ఘట్టాలు కదిలాయి. చిన్న గిన్నెల్లో దాచిన కూరలను తాను అన్నం తినేప్పుడు తన కంచంలో వేయడం లాంటివి జ్ఞాపకం వచ్చాయి... విమల డౌన్నత్యం ముందు తాను మరుగుజ్జుగా కనబడుతున్నాడు. తాను బ్రూట్ అని తిట్టిన తన భార్య జీవితాన్నెంత బాగా అర్థం చేసుకొని ప్రవర్తిస్తుందో అతని ఆలోచనకే అందడం లేదు. విమలను తప్పగా అర్థం చేసుకున్నందుకు తనను తానే నిందించుకున్నాడు. రెండు కోడి గుడ్లలో ఒకటి పిల్లలకూ మరొకటి తనకూ...? మరి విమలేం తింటుంది...?

విమలపై చెప్పలేని ఆరాధనా భావం పెరుగుతుండగా తలవంచుకొని మెల్లమెల్లగా టీ చప్పరించాడు... బట్టలు మార్చుకున్నాడు... బయట కెళ్ళాడు... పార్కు కెళ్ళి కొంతసేపు కూర్చున్నాడు... లైబ్రరీ కెళ్ళి కొంతసేపు కూర్చున్నాడు... కాని ఎక్కడున్నా విమలన్న 'మీ కోసం దాచిన కోడిగుడ్డును తింటే కవితను కొట్టాను' అన్న మాటలే అతన్ని వెంటాడుతున్నాయి... తాను విమలను తిట్టిన తిట్లు జ్ఞాపకం వస్తున్నాయి... రాత్రి వరకూ తిరిగి ఇంటికెళ్ళాడు. తన కొరకు ఆదుర్దాగా ఎదురు చూస్తున్న విమల నారాధనగా చూశాడు. మౌనంగా కూర్చొని భోజనం చేశాడు... భోజనం చేసి వంటిల్లు సర్ది వచ్చిన విమలను దగ్గర కూర్చోబెట్టుకున్నాడు... పిల్లలు నిద్రపోతున్నారు...

"విమలా! నాకోసం కోడిగుడ్డు దాయడమెందుకు...?" తెలిసీ అడిగాడు వెంకటయ్య.

"మీరు బలహీనంగా వున్నారని డాక్టర్ చెప్పాడు... ఇంట్లో సంపాదించేది మీరొక్కరే... మీరుద్యోగం మాత్రమే కాకుండా ఇంట్లో వున్నప్పుడు బట్టల దుకాణం అకౌంటున్నీ చూసి మరికొంత సంపాదిస్తున్నారు... అయినా ఆదాయం బొటాబొటినే వుంది... మనకున్న ఆర్థిక పరిస్థితుల్లో ఇంట్లోని వ్యక్తులందరూ పూటకో కోడిగుడ్డు తినడం సాధ్యమవుతుందా...? వున్న దాంట్లో మీక్కొంచెం మంచి ఆహారమివ్వాలని..." తల వంచుకొని అంది విమల...

విమల నాప్యాయంగా దగ్గరకు తీసుకున్నాడు వెంకటయ్య... ఉదయం తనకూ పిల్లలకూ పాలు ఇచ్చి విమల టీ తాగుతుంది... పాలు తాగమంటే తనకు పాలు ఇష్టం లేదంటుంది... అంటే, విమల వున్న దాంట్లో తనకూ, పిల్లలకూ మంచి ఆహారం పెడుతుంది. మరి తనేం తింటుంది...?

తనతో కూర్చొని అన్నం తినంటే చాలాసార్లు ఏదో సాకు చెప్పి ఎందుకు తప్పించుకుంటుందో ఇప్పడర్థమైందతనికి... వున్న కూరలు తనకు వెట్టి ఏ చెట్టితోనో కడుపు నింపుకుంటుందన్నమాట! వెంకటయ్య హృదయం భారమయింది.

"విమలా! నువ్వీలా చేయడం బాగాలేదు... కష్టమైనా, సుఖమైనా జీవితమన్న తర్వాత చెరి సగం పంచుకోవాలి... రెండుంటే చెరోకటి తినాలి... ఒక్కటుంటే చెరిసగం తినాలి... నువ్వు తినకుండా నాకుంచడం సరేంది కాదు..." అన్నాడు వెంకటయ్య...

“ఈ రోజు మీ కేమయింది...? చిన్న విషయాలను పెద్దగా ఆలోచిస్తున్నారు... ఇందులో గొప్ప విషయమేముంది...? నా భర్తకోసం, పిల్లల కోసం, నా సంసారం కోసం వున్నదానితో కడుపు నింపుకోవడమో పెద్ద విషయం కాదు... స్త్రీకి తన తిండి ముఖ్యం కాదు... తన సంసారం ముఖ్యం. చాలా రాత్రయింది... నాకు నిద్రొస్తుంది... మీరు పడుకోండి. ఆలోచిస్తూ మనసు పాడుచేసుకోకండి...” అతి మామూలుగా అని భర్త చేతుల్లోంచి విడిపించుకొని మంచంలో ఒరిగింది విమల...

“విమలా! ఈ రోజు నాకెన్నో జీవిత సత్యాలు తెలిసాయి... ఇక నుంచి నువ్వు నాతోనే భోజనం చెయ్యాలి... పిల్లలకు పెట్టగా మిగిలిందాంట్లో ఏమున్నా చెరిసగం... అర్థమయిందా...?” అన్నాడు భార్య మీద చెయ్యేస్తూ వెంకటయ్య...

తను చేసిన గొప్ప పనేంట్లో విమలకర్ణం కాలేదు... ఆ విషయాలను చాలా మామూలుగా, గృహిణీ ధర్మంగా భావించింది. భావావేశంలో వున్న భర్తను నిరుత్సాహపరచడం ఇష్టంలేక.

“సరే, అలాగే కానిద్దాం... మీరు పడుకోండి...” అని నిద్రలో కొరిగింది.

విమల నొదిలివచ్చి తన మంచంలో పడుకున్నాడు వెంకటయ్య. ఎంత ప్రయత్నించినా అతనికి నిద్ర రావడం లేదు... అతని మది నిండా ఎన్నో ఆలోచనలు...

“జీవితాన్నెంత బాగా అర్థం చేసుకుంది విమల! పరిస్థితులనెంత బాగా అవగాహన చేసుకుంది...! అలాంటి విమలను తాను తప్పగా అర్థం చేసుకున్నాడు. ఆకాశమంత ఎత్తున వున్న భార్యను అప్పురాలని నిందించాడు... ఆమె ముందు తానెంత మరుగుజ్జు...? స్త్రీలంతా ఇలాగే వుంటారా. ...? అంతా తన విమలలే అయితే ఎన్నో సంసారాలెందుకు బజారుకెక్కుతాయి...?”

రకరకాలుగా ఆలోచించాడు వెంకటయ్య... స్త్రీలంతా విమలలాగే వుండకున్నా భారతీయ సమాజంలో ‘పరంపర’గా స్త్రీకేదో సంక్రమిస్తున్నట్టు అర్థమవుతోందతనికి... విమలలో వెంకటయ్య కాతనితల్లి కనబడుతోంది. వెంకటయ్య తల్లి చలిది తింటూ భర్తకు వేడన్నం పెట్టేది. తాను మాడింది తింటూ భర్తకు మంచన్నం పెట్టేది. తాను పాచిపోయిన కూరలు తింటూ భర్తకు తాజావి పెట్టేది... తాను కార్యతో తింటూ వున్న శాకం భర్తకు పెట్టేది. ఉన్న దాంట్లో మంచిది భర్తకు పెట్టేది. పసివాడయిన వెంకటయ్య ఇవన్నీ గమనించి ఓసారి తల్లి నడిగాడు... ఆ రోజుమే సరిగ్గా ఈ రోజు విమల చెప్పిన సమాధానమే చెప్పింది... తల్లి జ్ఞాపకాలతో కూడిన గతమంతా మదిలో మెదిలిందతనికి... తన బాల్యం, తండ్రి చనిపోయినా తల్లి చదివించడం... కొడుకుకొరకు కొంతైనా ఆస్తి సంపాదించాలని ఆరాటపడడం అన్నీ జ్ఞాపకం వచ్చాయి వెంకటయ్యకు.

‘అమ్మా! నువ్వెంత ఆరాటపడినా, కష్టపడినా వారసత్వ సంపదగా ఆస్తిపాస్తులేం ఇవ్వలేక పోయావు... కాని, సంస్కారవంతురాలైన కోడల్ని, నీ పరంపరను మోస్తున్న మంచి భార్యనిచ్చావమ్మా...’ తనలో తానే అనుకున్నాడు వెంకటయ్య.

విమల దగ్గరికెళ్ళి ప్రశాంతంగా నిద్రపోతున్న ఆమె నాప్యాయంగా తాకి నుదుటిపై ముద్దు పెట్టుకున్నాడు.

స్త్రీకి తరతరాలుగా సంక్రమిస్తున్న పరంపర గొప్పదే, కానీ, ప్రపంచంలో సగంమై పురుషుడుతో సమానంగా చూడబడాల్సిన స్త్రీపై సంప్రదాయ పరంపర పేరిట పురుషాధిక్యత కొనసాగుతోందని మధ్యతరగతి సంస్కారాన్ని జీర్ణించుకున్న వెంకటయ్య ఆలోచనకు తట్టనే లేదు...

● ఆంధ్రజ్యోతి వీక్షి జనవరి-91 ●

(ఆంధ్రజ్యోతి రాజమండ్రి జెసీరెల్స్ వారి కథల పోటీలో ప్రథమ బహుమతి పొందినది-1990)

